

၁၃။ ကျူးကျော်ဆောက်လုပ်ထားတဲ့ အဆောက်အအုံတွေကို ဘယ်လိုအရေးယူနိုင်ပါသလဲ?

အများပြည်သူနဲ့ဆိုင်တဲ့ လမ်း၊ လမ်းနယ်နိမိတ်ရေမြောင်း၊ ရေပိုက်၊ မိလ္လာပိုက်ပေါ်မှာ ကျူးကျော်ပြီး ဝင်းခြံနေရာ တိုးချဲ့ သတ်မှတ်ခြင်း၊ အဆောက်အအုံကိုဖြစ်စေ၊ အဆောက်အအုံရဲ့ တစ်စိတ်တစ်ဒေသကိုဖြစ်စေ ကျူးကျော်ဆောက်လုပ်ခြင်း၊ မြေဖို့ခြင်း၊ ကွန်ကရစ်ခင်းခြင်း မပြုလုပ်ဖို့တားမြစ်ထားပါတယ်။ ဒီလိုကျူးကျော်ဆောက်လုပ်တာကို ဖယ်ရှားစေခြင်း၊ အစိုးရအမိန့်ဖြင့်ဖယ်ရှားခြင်းတို့ကို လိုက်နာဆောင်ရွက်စေဖို့ စည်ပင်သာယာရေး ကော်မတီကညွှန်ကြားနိုင်ပါတယ်။ လိုက်နာဆောင်ရွက်ခြင်းမရှိပါက ပုဒ်မ ၁၉၃ အရ တရားစွဲဆို ပြစ်ဒဏ်ပေးခြင်းခံရမှာ ဖြစ်ပါတယ်။

**[ပြဋ္ဌာန်းချက်- ၆၆။(ခ)၊(ဂ)၊ ပြစ်မှုပြစ်ဒဏ်- ၁၉၃။]**

ဒီလိုပုဒ်မ ၁၉၃ အရ အရေးယူအပြစ်ပေးခံရမယ့်အပြင် အရေးယူခံရပြီးနောက် ဥပဒေကို ဆက်လက်ချိုးဖောက် ကျူးလွန်နေမယ်ဆိုရင်တော့ ဆက်လက်ဖောက်ဖျက်ကျူးလွန်တဲ့နေ့များအတွက် ပုဒ်မ ၁၉၇ အရ တစ်နေ့လျှင် ငွေဒဏ်ကျပ်ငါးသောင်းနှုန်းနဲ့ ငွေဒဏ်ချမှတ်ခြင်းခံရမှာ ဖြစ်ပါတယ်။



ထို့အပြင် လမ်းတံတားတည်ဆောက်ပြင်ဆင်ရာမှာ မလွတ်ကင်းတဲ့ ဝင်းခြံနေရာ၊ အဆောက်အအုံကို ဖယ်ရှားစေဖို့ညွှန်ကြားတာ၊ အစိုးရအဖွဲ့ရဲ့အမိန့်နဲ့ ဖယ်ရှားတာကို စည်ပင်သာယာရေးကော်မတီက ဆောင်ရွက်နိုင်ပါတယ်။ လိုက်နာဆောင်ရွက်ခြင်းမရှိပါက ပုဒ်မ ၁၉၂ အရ တရားစွဲဆို ပြစ်ဒဏ်ပေးခြင်းခံရမှာ ဖြစ်ပါတယ်။

**[ပြဋ္ဌာန်းချက်- ၆၆။(ဂ)၊ ပြစ်မှုပြစ်ဒဏ်- ၁၉၂။]**

ဒီလိုပုဒ်မ ၁၉၂ အရ အရေးယူအပြစ်ပေးခံရမယ့်အပြင် အရေးယူခံရပြီးနောက် ဥပဒေကို ဆက်လက်ချိုးဖောက်ကျူးလွန်နေမယ်ဆိုရင်တော့ ဆက်လက်ဖောက်ဖျက် ကျူးလွန်တဲ့နေ့များအတွက် ပုဒ်မ ၁၉၆ အရ တစ်နေ့လျှင် ငွေဒဏ်ကျပ်သုံးသောင်းနှုန်းနဲ့ ငွေဒဏ်ချမှတ်ခြင်း ခံရမှာ ဖြစ်ပါတယ်။

